



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

ກະຊວງສາທາລະນະສຸກ

ເລກທີ 1600 /ກຊສ

ຂໍ້ກຳນົດວ່າດ້ວຍການຈັດທະບຽນອາຫານ

- ອີງຕາມ ໃບແຈ້ງການຂອງຫ້ອງວ່າການສະພາລັດຖະມົນຕີ ເລກທີ 1675/ຫສລ, ລົງວັນທີ 05/12/91 ກ່ຽວກັບການເຫັນດີປະກາດໃຊ້ຂໍ້ກຳນົດ ກ່ຽວກັບການຄຸ້ມຄອງອາຫານ ຂອງຄະນະກຳມະ ການ ຄຸ້ມຄອງອາຫານແລະຢາ.
- ອີງຕາມ ດຳລັດນາຍົກລັດຖະມົນຕີ ສປປລາວ ວ່າດ້ວຍການຈັດຕັ້ງ ຂອງກະຊວງສາທາລະນະສຸກ ເລກທີ 73/ນຍ, ລົງວັນທີ 10/05/1993.

**ລັດຖະມົນຕີວ່າການກະຊວງສາທາລະນະສຸກຕົກລົງອອກກົດລະບຽບ
ວ່າດ້ວຍການຂຶ້ນທະບຽນອາຫານດັ່ງລຸ່ມນີ້:**

ໜວດທີ 1

ຄວາມໝາຍ ແລະ ຫຼັກການລວມ

ມາດຕາ 1. ການຈັດທະບຽນຜະລິດຕະພັນອາຫານ ແລະ ເຄື່ອງດື່ມຕໍ່ໄປເອີ້ນວ່າການຈັດທະບຽນອາຫານ, ແມ່ນ ການແຈ້ງຫຼັກສູດຕຳລາອາຫານ ເປັນລາຍລັກອັກສອນ ເຊິ່ງໝາຍເຖິງການສະແດງລາຍການ ຂອງວັດຖຸທີ່ ໃຊ້ເປັນສ່ວນປະກອບຂອງອາຫານ, ໃນນັ້ນໄດ້ລະບຸນ້ຳໜັກ ຫຼື ປະລິມານຂອງແຕ່ລະລາຍການຢ່າງຈະແຈ້ງ.

ມາດຕາ 2. ການຈັດທະບຽນອາຫານມີຈຸດປະສົງ ເພື່ອເກັບກຳສະຖິຕິ ແລະການຄຸ້ມຄອງການເຄື່ອນໄຫວການຜະ ລິດ, ການນຳເຂົ້າ, ການສົ່ງອອກ, ການຈຳໜ່າຍ, ການຈຳລະຈອນ, ແຈກຢາຍ ຜະລິດຕະພັນອາຫານ ທີ່ຜະ ລິດພາຍໃນ ແລະ ນຳເຂົ້າມາຈາກຕ່າງປະເທດ, ເພື່ອສ້າງເງື່ອນໄຂໃຫ້ແກ່ ເຈົ້າໜ້າທີ່ກ່ຽວຂ້ອງ ສາມາດຕິດ ຕາມ ແລະ ກວດກາຄຸນນະພາບຂອງຜະລິດຕະພັນອາຫານ ແລະ ເພື່ອໃຫ້ສູດຕຳລາຂອງຜະລິດຕະພັນ ເຫຼົ່ານັ້ນມີຄຸນຄ່າທາງດ້ານກົດໝາຍ, ແນໃສ່ປົກປ້ອງຜູ້ບໍລິໂພກ ແລະ ຮັກສາລິຂະສິດ ຂອງຜູ້ເປັນເຈົ້າຂອງ ສູດຕຳລາດັ່ງກ່າວ.

ມາດຕາ 3. ຜູ້ທີ່ເປັນເຈົ້າຂອງສູດຕຳລາຂອງຜະລິດຕະພັນອາຫານທີ່ຜະລິດຢູ່ພາຍໃນ ແລະ ນຳເຂົ້າມາຈາກ ຕ່າງ ປະເທດ ທີ່ມີຈຸດປະສົງຢາກຜະລິດ, ຈຳໜ່າຍຜະລິດຕະພັນອາຫານພາຍໃນ ສປປ ລາວ ລ້ວນແຕ່ຕ້ອງໄດ້ ຈັດທະບຽນອາຫານນຳກົມອາຫານ ແລະ ຢາ ຂອງກະຊວງສາທາລະນະສຸກ, ທັງນີ້ກໍ່ເພື່ອຫຼີກເວັ້ນການປອມ ແປງຜະລິດຕະພັນຈາກຄົນອື່ນ.

ມາດຕາ 4.

1. ຜະລິດຕະພັນອາຫານທີ່ຕ້ອງຈັດທະບຽນ ແມ່ນຜະລິດຕະພັນປຸງແຕ່ງສຳເລັດຮູບ ແລະເຄິ່ງສຳເລັດຮູບ ທີ່ ໄດ້ອະນຸຍາດໃຫ້ຜະລິດຈາກຂະແໜງອຸດສາຫະກຳ ແລະ ໄດ້ຮັບອະນຸຍາດ ໃຫ້ນຳເຂົ້າຈາກຂະແໜງ ການຄ້າຕາມລຳດັບ.
2. ສຳລັບຜະລິດຕະພັນອາຫານໃດ ທີ່ບໍ່ມີຕົວແທນຈຳໜ່າຍໃນ ສປປລາວ ໃຫ້ບໍລິສັດຜູ້ຜະລິດ(ບໍລິສັດແມ່) ເປັນຜູ້ນຳມາຈັດທະບຽນ ຫຼື ມອບສິດເປັນລາຍລັກອັກສອນໃຫ້ບຸກຄົນ ຫຼື ນິຕິບຸກຄົນ ເປັນຜູ້ນຳມາຈັດ ທະບຽນກໍ່ໄດ້.

ໝວດທີ II

ວ່າດ້ວຍການຍື່ນເອກະສານ

ມາດຕາ 5. ເອກະສານທີ່ຕ້ອງຍື່ນຂໍຈົດທະບຽນອາຫານ ທີ່ຜະລິດພາຍໃນປະເທດ ມີຄື:

1. ຄໍາຮ້ອງຂໍຂຶ້ນທະບຽນສູດດໍາລາຜະລິດຕະພັນອາຫານ(ຕາມແບບຟອມອ/ຫ 1);
2. ກຳມະວິທີໃນການປຸງແຕ່ງ (ຂຶ້ນຕອນໃນການປຸງແຕ່ງ);
3. ສະຫຼາກຂອງຜະລິດຕະພັນ;
4. ໃບອະນຸຍາດດໍາເນີນທຸລະກິດ ອອກໃຫ້ໂດຍຂະແໜງອຸດສາຫະກຳ;
5. ຕົວຢ່າງຜະລິດຕະພັນທີ່ບັນຈຸຢູ່ໃນຫົວໜ່ວຍມັດຫໍ່ເດີມ (ສ່ວນປະລິມານຕົວ ຢ່າງແມ່ນຂຶ້ນກັບລາຍ ການວິເຄາະ ເບິ່ງ Annex I);
6. ຜົນຂອງການກວດວິເຄາະອາຫານ ຈາກຫ້ອງທົດລອງທີ່ທາງການຮັບຮູ້ຕາມແຕ່ລະກໍລະນີ.

ມາດຕາ 6. ເອກະສານທີ່ຕ້ອງຍື່ນຂໍຈົດທະບຽນອາຫານ ທີ່ຜະລິດມາຈາກຕ່າງປະເທດ ມີຄື:

1. ຄໍາຮ້ອງຂໍຂຶ້ນທະບຽນ, ສູດດໍາລາຜະລິດຕະພັນອາຫານ(ຕາມແບບຟອມອ/ຫ 2);
2. ໃບຢັ້ງຢືນຄຸນນະພາບ (Health Certificate) ຈາກອົງການທີ່ມີອໍານາດກ່ຽວຂ້ອງຂອງປະເທດຜູ້ຜະລິດ;
3. ໃບຢັ້ງຢືນຜົນວິເຄາະ ພ້ອມດ້ວຍວິທີການວິເຄາະຈາກຫ້ອງທົດລອງທີ່ຮັບຮູ້ຢ່າງເປັນທາງການຂອງປະ ເທດຜູ້ຜະລິດ ເຊັ່ນ:
 - Analysis certificate
 - Microbiology certificate
 - Filth and Extraneous Matter Certificate
 - Sanitary Certificate
 - Mycotoxin Certificate
 - Heavy Metal Certificate
 - Phytosanitary Certificate
 - Certificate of ageໃບຢັ້ງຢືນຕ່າງໆທີ່ກ່າວມານີ້ ແມ່ນຂຶ້ນນໍາແຕ່ລະຊະນິດອາຫານ.
4. ໃບອະນຸຍາດໃຫ້ຂາຍທົ່ວໄປຂອງປະເທດຜູ້ຜະລິດ ຫຼື ປະເທດຜູ້ສົ່ງອອກ (Certificate of Free sale)
5. ຕົວຢ່າງຜະລິດຕະພັນອາຫານທີ່ບັນຈຸ ຢູ່ໃນຫົວໜ່ວຍມັດຫໍ່ເດີມ (ສ່ວນປະລິມານຂອງຕົວຢ່າງ ແມ່ນຂຶ້ນກັບລາຍການວິເຄາະເບິ່ງ (Annex I)
6. ສະຫຼາກຜະລິດຕະພັນອາຫານທີ່ຂຽນເປັນພາສາລາວ ພ້ອມດ້ວຍເລກທີຈົດທະບຽນຂອງ ສປ ປ ລາວ.

ໝວດທີ III

ວ່າດ້ວຍຄ່າທໍານຽມການຈົດທະບຽນ

ມາດຕາ 7. ຄ່າທໍານຽມການຈົດທະບຽນຜະລິດຕະພັນອາຫານ ທີ່ຜະລິດພາຍໃນປະເທດ ແມ່ນຄິດໄລ່ເອົາຕາມ ມູນຄ່າໃບບິນ ຂອງຫ້ອງທົດລອງທີ່ທາງການກຳນົດ ແລະ ບວກໃສ່ 5000 ກີບ.

ມາດຕາ 8. ຄ່າທໍານຽມການຈົດທະບຽນຜະລິດຕະພັນອາຫານ ທີ່ຜະລິດມາຈາກຕ່າງປະເທດແມ່ນຄິດໄລ່ເອົາ ຕາມມູນຄ່າໃບບິນ ຂອງຫ້ອງທົດລອງທີ່ທາງການກຳນົດ ແລະ ບວກໃສ່ 20,000 ກີບ.

ມາດຕາ 9. ຄ່າທໍານຽມການຕໍ່ອາຍໃບທະບຽນ:

- ສໍາລັບຜະລິດຕະພັນອາຫານ ທີ່ຜະລິດພາຍໃນປະເທດ = 2,500 ກີບ

- ສໍາລັບຜະລິດຕະພັນອາຫານ ທີ່ຜະລິດມາຈາກຕ່າງປະເທດ = 10,000 ກີບ

ໝວດທີ IV

ວ່າດ້ວຍການກຳນົດເວລາການພິຈາລະນາຈົດທະບຽນອາຫານ

ມາດຕາ 10. ການອອກໃບທະບຽນຜະລິດຕະພັນອາຫານ ຈະພິຈາລະນາໄດ້ກໍ່ຕໍ່ເມື່ອເອກະສານຄົບຖ້ວນ ຕາມກຳນົດໄວ້ໃນມາດຕາ 5 ແລະ ມາດຕາ 6 ຂອງຂໍ້ກຳນົດສະບັບນີ້ ຫຼື ກໍ່ຕໍ່ເມື່ອເຈົ້າຂອງຜະລິດຕະພັນຫາກຕອບສະໜອງຂໍ້ມູນຕ່າງໆຢ່າງຄົບຖ້ວນຕາມຂັ້ນຕອນຂອງການພິຈາລະນາ.

1. ສໍາລັບຜະລິດຕະພັນອາຫານ ທີ່ຜະລິດພາຍໃນປະເທດຈະອອກໃຫ້ພາຍໃນ 60 ວັນ, ນັບແຕ່ມີສິ່ງເອກະສານເຖິງກົມອາຫານ ແລະ ຢາ.
2. ສໍາລັບຜະລິດຕະພັນອາຫານ ທີ່ຜະລິດມາຈາກຕ່າງປະເທດຈະອອກໃຫ້ພາຍໃນ 120ວັນ, ນັບ ແຕ່ມີສິ່ງເອກະສານເຖິງກົມອາຫານ ແລະ ຢາ.

ໝວດທີ V

ວ່າດ້ວຍການລົບລ້າງ ແລະ ການຕໍ່ອາຍຸໃບທະບຽນ

ມາດຕາ 11. - ໃບທະບຽນຜະລິດຕະພັນອາຫານ ມີກຳນົດການໃຊ້ 02 ປີນັບຕັ້ງແຕ່ມີລົງລາຍເຊັນເປັນຕົ້ນໄປ.

- 90ວັນ ກ່ອນໝົດອາຍຸການນໍາໃຊ້ໃບຈົດທະບຽນ, ເຈົ້າຂອງຜະລິດຕະພັນອາຫານ ຕ້ອງມາຂໍຕໍ່ອາຍຸການຈົດທະບຽນໃໝ່.

ມາດຕາ 12. ໃບຈົດທະບຽນຜະລິດຕະພັນອາຫານ ອາດຖືກລົບລ້າງໃນກໍລະນີ ດັ່ງລຸ່ມນີ້:

- ຜູ້ກ່ຽວບໍ່ມາຕໍ່ອາຍຸໃບຈົດທະບຽນ ພາຍຫຼັງໝົດອາຍຸການນໍາໃຊ້ 30 ວັນ.
- ຜົນວິໄຈສະແດງໃຫ້ເຫັນວ່າ ຄຸນນະພາບຂອງຜະລິດຕະພັນອາຫານບໍ່ບັນລຸຕາມມາດຕະຖານທີ່ໄດ້ຈົດທະບຽນໄວ້.
- ບໍ່ປອດໄພຕໍ່ສຸຂະພາບຂອງຜູ້ບໍລິໂພກ ໂດຍການແຈ້ງການຂອງປະເທດຜູ້ຜະລິດ ຫຼື ອົງການຈັດຕັ້ງສາກົນທີ່ກ່ຽວຂ້ອງ.

ໝວດທີ VI

ວ່າດ້ວຍຂໍ້ຫ້າມ ແລະ ມາດຕະການຕໍ່ຜູ້ລະເມີດ

ມາດຕາ 13. ຫ້າມບຸກຄົນ ຫຼື ນິຕິບຸກຄົນໃດປອມແປງສູດຕໍາລາປຸງແຕ່ງອາຫານ ທີ່ໄດ້ຈົດທະບຽນກ່ອນແລ້ວ.

ມາດຕາ 14. ຫ້າມບຸກຄົນ ຫຼື ນິຕິບຸກຄົນໃດຜະລິດອາຫານສໍາເລັດຮູບ ແລະ ເຄິ່ງສໍາເລັດຮູບ ເພື່ອຈໍາໜ່າຍ ໂດຍບໍ່ໄດ້ຮັບອະນຸຍາດຈາກຂະແໜງອຸດສາຫະກໍາ ແລະ ບໍ່ໄດ້ຈົດທະບຽນນໍາກົມອາຫານ ແລະ ຢາ.

ມາດຕາ 15. ຫ້າມບຸກຄົນ ຫຼື ນິຕິບຸກຄົນໃດນໍາເຂົ້າ-ສົ່ງອອກ ແລະ ຈໍາໜ່າຍຜະລິດຕະພັນອາຫານສໍາ ເລັດຮູບ ແລະ ເຄິ່ງສໍາເລັດຮູບເພື່ອຈໍາໜ່າຍ ໂດຍບໍ່ໄດ້ຮັບອະນຸຍາດຈາກຂະແໜງການຄ້າ ແລະ ບໍ່ໄດ້ຈົດທະບຽນ ນໍາກົມອາຫານ ແລະ ຢາ.

ມາດຕາ 16. ຖ້າບຸກຄົນ ຫຼື ນິຕິບຸກຄົນໃດລະເມີດຕໍ່ມາດຕາ 13-14 ຫຼື 15 ຂອງຂໍ້ກຳນົດສະບັບນີ້:

- ຄັ້ງທີ 1 ຈະຖືກກ່າວເຕືອນ
- ຄັ້ງທີ 2 ຈະຖືກປັບໄໝ 50,000 ກີບ ຕໍ່ໜຶ່ງລາຍການ, ພ້ອມທັງຢຶດຜະລິດຕະພັນດັ່ງ ກ່າວ.
- ຄັ້ງທີ 3 ຈະຖືກປັບໄໝ 50,000 ກີບ ຕໍ່ໜຶ່ງລາຍການ, ພ້ອມທັງຢຶດຜະລິດຕະ ພັນທັງໝົດ ແລະ ປິດກິດຈະການ, ພ້ອງຂຶ້ນສານ.

ໝວດທີ VII
ວ່າດ້ວຍການຈັດຕັ້ງປະຕິບັດ

ມາດຕາ 17. ມອບໃຫ້ກົມອາຫານ ແລະ ຢາຕິດຕາມກວດກາ ແລະ ຈັດຕັ້ງປະຕິບັດຂໍ້ກຳນົດສະບັບນີ້ ໃຫ້ປະກົດ ຜົນເປັນຈິງ.

ມາດຕາ 18. ມີແຕ່ກົມອາຫານ ແລະ ຢາເທົ່ານັ້ນ ມີສິດອອກໃບທະບຽນສຸດຕຳລາອາຫານ.

ມາດຕາ 19. ຂໍ້ກຳນົດສະບັບນີ້ມີຜົນສັກສິດ ນັບແຕ່ມີລົງລາຍເຊັນເປັນຕົ້ນໄປ

ວຽງຈັນ, ວັນທີ 25/11/1994

ລັດຖະມົນຕີກະຊວງສາທາລະນະສຸກ

ດຣ. ຄຳຜາຍ ລັດສະໝີ